

ಪ್ರಸ್ತಾವನ್

ಮೊಗಾಚ್ಯಾಂನೊ, ಮೊಂತಿ ಸಾಯ್ಬಿಣಿಚೆಂ ಫೆಸ್ತಾ ಆಚರಣ್ ಕರುಂಕ್ ಏಕ್ ಕುಟಮ್ ಜಾವ್ನ್ ಹಾಂಗಸರ್ ಆಮಿ ಸಾಂಗಾತಾ ಜಮ್ಲಾಂವ್. ಜಶೆಂ ಸುಕೊನ್ ಗೆಲ್ಲಿ ಪೃಥ್ವಿ ಧಾರಾಳ್ ಪಾವ್ನ್ ವೊತ್ಲ್ಯಾ ಉಪ್ರಾಂತ್ ಜಿವಾಳ್ ಜಾತಾ, ತಶೆಂ ಆಜ್ ಮರಿಯೆಚ್ಯಾ ಜಲ್ಮಾ ವರ್ವಿಂ ಸಗ್ಳ್ಯಾ ಸಂಸಾರಾರ್ ನವೊ ಭರ್ವಸೊ ಉದೆಲಾ. ತರ್, ಸಂಸಾರಾಕ್ ನವೊ ಭರ್ವಸೊ ದಿಲ್ಲ್ಯಾ ಮರಿಯೆಚೊ ಜಲ್ಮಾದೀಸ್ ಸಂಭ್ರಮಾನ್ ಆಚರಣ್ ಕರ್ಚ್ಯಾಂ ಆನಿ ತಿಣೆ ಜಿಯೆಲ್ಲೆ ಶೆಗುಣ್ ಆಮ್ಚೆ ಜಿಣಿಯೆಂತ್ ಜಿಯೆಂವ್ಕ್ ಪ್ರಯತನ್ ಕರ್ಚ್ಯಾಂ.

ಕುಟ್ಮಾಚೆಂ ಫೆಸ್ತಾ ಆಚರಣ್ ಕರ್ಚ್ಯಾ ಹ್ಯಾ ಭಾಗಿ ದಿಸಾ, ಮರಿ ಮಾಂಯ್ ಆಮ್ಚ್ಯಾ ಕುಟ್ಮಾಚಿ ಆವಯ್ ಆನಿ ಶಾರೊತಿಣ್ ಜಾಂವ್ಡಿ. ಆಮ್ಚ್ಯಾ ಕುಟ್ಮಾಂನಿ ಮಾಯಾಮೋಗ್, ಎಕ್ವೊಟ್ ಸದಾಂಚ್ ರಾಜ್ ಕರುಂದಿ.

ಆಜ್ ನವ್ಯಾ ಬೆಳ್ಳಾ ಆನಿ ಫುಲಾಂ-ಫಳಾಂ ಖಾತಿರ್ ದೆವಾಕ್ ದಿನ್ವಾಸ್ತಾನಾ, ಹಿ ಪೃಥ್ವಿ ಸರ್ವೆಸ್ಪರ್ ಆಪ್ಲ್ಯಾ ಬೆಸಾಂವಾಂನಿ ಭರುಂ ಮ್ಹಣ್ ಮಾಗ್ಯಾಂ.

ಸಾಂಗಾತಾಚ್ ಆಜ್ ಆಮಿ ಚಲಿ ಭುರ್ಗಾಂಚೊ ದೀಸ್ ಸಂಭ್ರಮ್ತಾಂವ್. ಹ್ಯಾ ವಗ್ತಾ ಸರ್ವ್ ಚಲಿ ಭುರ್ಗಾಂಕ್ ದೇವ್ ಆಶೀರ್ವಾದಾಂನಿ ಭರುಂದಿ ಆನಿ ತಾಂಕಾಂ ಸಾಂಬಾಳುಂದಿ ಮ್ಹಣ್ ಮಾಗ್ಯಾಂ.

ರಾಕಣ್ ಭಡ್ವ್ಯಚಿ ಫಿರ್ಗಜ್, ಆಂಜೆಲೊರ್
ಬಾಳ್ ಮರಿಯೆಚ್ಯಾ ಜನನಾಚೆಂ ಫೆಸ್ತ್, ಸಪ್ಟೆಂಬರ್ 8, 2020

ಭಾವಾಧ್ಯಾಂಚಿಂ ಪ್ರಾರ್ಥನಾಂ

1. ಸರ್ಗಿಂಚ್ಯಾ ಬಾಪಾ, ಪವಿತ್ರಸಭೆಚ್ಯಾ ಸರ್ವ್ ಮುಖೆಲ್ಯಾಂನಿ ಮರಿಯೆಮಾಯೆಚೆಂ ಭಕ್ತಿಪಣ್ ಸಾಂಬಾಳುಂಕ್ ಆನಿ ಹೆರಾಂಕ್ ಶಿಕೊಂವ್ಕ್, ತಶೆಂಚ್ ಕುಟ್ಮಾಚಿಂ ಮೊಲಾಂ ಉಕಲ್ನ್ ಧರುಂಕ್ ಜಾಯ್ ಆಸ್ಚಿ ಕುರ್ಪಾ ಆನಿ ಬಳ್ ತಾಂಕಾಂ ದಿ ಮ್ಹಣ್ ಮಾಗ್ತಾಂವ್.

ಬಾಪಾ, ಆಮ್ಚೆಂ ಮಾಗ್ಣೆಂ ಆಯ್ಕ್

2. ಆಮ್ಚ್ಯಾ ರಾಷ್ಟ್ರಾಚ್ಯಾ ಮುಖೆಲ್ಯಾಂನಿ, ಸರ್ವ್ ಸ್ತ್ರಿಯಾಂಕ್ ಫಾವೊ ತೊ ಮಾನ್ ಆನಿ ಗೌರವ್ ದೀಂವ್ಕ್, ಶೋಷಣಾಕ್ ವಳಗ್ ಜಾಲ್ಲ್ಯಾಂಕ್ ಫಾವೊ ತೊ ನ್ಯಾಯ್ ದೀವ್ನ್ ತಾಂಚಿಂ ಹಕ್ಕಾಂ ರಾಕುನ್ ವ್ಹರುಂಕ್ ತಾಂಕಾಂ ಬರೆಂ ಮನ್ ದಿ ಮ್ಹಣ್ ಮಾಗ್ತಾಂವ್.

3. ಆಮ್ಚ್ಯಾ ಸರ್ವ್ ರೈತಾಂಕ್, ಕೃಷಿಕಾಂಕ್ ತುಜ್ಯಾ ಬೆಸಾಂವಾಂನಿ ಭರ್, ತಾಂಚ್ಯಾ ವಾವ್ರಾಕ್ ಬರೊ ಪ್ರತಿಫಳ್ ದೀವ್ನ್ ತಾಂಚಿಂ ಕುಟ್ಮಾಂ ಸಂತೊಸಾನ್ ಜಿಯೆಂವ್ಕ್ ಫಾವೊ ಕರ್ ಮ್ಹಣ್ ಮಾಗ್ತಾಂವ್.

4. ಆಮ್ಚ್ಯಾ ಕುಟ್ಮಾಂಚಾ ಸರ್ವ್ ಸಾಂದ್ಯಾಂನಿ ಆನಿ ಪರ್ಗವಾಂತ್ ಆಸ್ಲಲ್ಲ್ಯಾ ಆಮ್ಚ್ಯಾ ಭಾವಾಭಯ್ಣಿಂನಿ ಮಾಯಾಂವೊಗಾಚೆಂ ಕುಟಮ್ ಬಾಂದುನ್ ಹಾಡುಂಕ್, ಬೆಸಾಂವ್ ದಿ ಮ್ಹಣ್ ಮಾಗ್ತಾಂವ್.

5. ಕೊರೊನಾ ತಶೆಂಚ್ ಹೆರ್ ಪಿಡೆ ನಿಮ್ತಿಂ ಕಷ್ಟುಂಚ್ಯಾ ಸಮೇಸ್ತ್ ಭಾವಾ ಭಯ್ಣಿಂಕ್ ಬರಿ ಭಲಾಯ್ಕಿ ಫಾವೊ ಕರ್. ತಾಂಚ್ಯಾ ಕಷ್ಟಾ ದುಖಿಂನಿ ಮರಿಯೆ ಪರಿಂ ಜೆಜುಚೆರ್ ಪಾತ್ಯೆಣಿ ದವ್ರುಂಕ್ ಆಧಾರ್ ಲಾಭಯ್ ಮ್ಹಣ್ ಮಾಗ್ತಾಂವ್.

6. ಆಮ್ಚ್ಯಾ ಘರಾಂತ್, ಸೆಜಾರಾ, ಕಾಮಾಂ ಧಳಾರ್ ಆಸ್ಚ್ಯಾ ಸರ್ವ್ ಚಲಿ ಭುರ್ಗ್ಯಾಂಕ್ ಗೌರವಾನ್ ಆನಿ ಮಾನಾನ್ ಲೆಕುಂಕ್, ಗರ್ಭಾಂತ್ ಆಸ್ಚ್ಯಾ ನೆಣ್ಣಾಚ್ಯಾ ಬಾಳಾಂಕ್ ರಕ್ಷಣ್ ದೀಂವ್ಕ್ ಆಮ್ಕಾಂ ಕಾಯ್ದೊ ಆಸಾ ಮ್ಹಳ್ಳೆಂ ಸಮ್ಜುನ್ ಘೆಂವ್ಕ್ ತುಜಿ ಕುರ್ಪಾ ಲಾಬಯ್ ಮ್ಹಣ್ ಮಾಗ್ತಾಂವ್.